

Il-Madonna ta' Pinu u l-Hamruniżi

minn Grazio A. Grech

HAFNA huma dawk id-devoti tal-Madonna ta' Pinu li ta' kull sena iżuru s-Santwarju tal-Madonna ta' Pinu f'Ghawdex. Uhud jaghmlu dan biex jirringrazzjaw lil Madonna ta' xi grazzja li jkunu qalghu bl-interċessjoni taghHa, waqt li ohrajn iżuruHa sabiex jitolbuHa taqlghalhom xi grazzja.

Xhieda ta' din id-devozzjoni u l-grazzji maqlugha matul il-medda tas-snin tinsab irrekordjata f'dawk l-oġġetti moghtija ghal xi grazzja maqlugha, li jinsabu esebiti f'dan is-Santwarju Marjan.

Ma ghandi l-ebda dubju li bhal bqija tal-poplu Malti u Ghawdexi, ulied il-Hamrun huma devoti tal-Madonna ta' Pinu u kienu hafna dawk minn fosthom li matul is-snin qalghu grazzji bl-interċessjoni taghHa. Dan jikkonfermawh ukoll, rapporti li minn żmien ghal żmien kienu jidhru fir-rivista "Id-Devot ta' Marija". Din ir-rivista li kienet tiġi stampata kull xahar f'Ghawdex, kienet tiġi ppubblikata minn Mons. Kanonku tal-Katidral ta' Ghawdex, Dun Alwiġ Vella.

Ghalhekk f'dan l-artiklu se ngħib siltiet minn din ir-rivista dwar persuni Hamruniżi li għall-aħhar tas-seklu dsatax u l-bidu tas-seklu ghoxrin qalghu xi grazzja bl-interċessjoni tal-Madonna ta' Pinu.



1. Amabile Cefai, mill-Hamrun, ġietu marda kbira wisq f' qalbu. Biż-żmien għadda għall-agħar, tant li ha l-vjatu u għamlulu l-grizma. Saritlu konsulta tat-tobba u dawn qalu li ma kellhomx tama li jfieq, u li kieku wkoll kien ifieq, kien jibqa' dejjem sugġett għal dik il-marda. Il-marid ġa kien daħal fl-agunija meta ommu Marija, talbet għalih b'wegħda lill-Madonna ta' Pinu, sabiex għat-talb ta' San Ġużepp, Għarus tagħha, tagħtih il-qawwa. Kien dan fil-ghaxra ta' bil-lejl, u f' nofs il-lejl, Amabile hassu tajjeb sewwa, tant li qam bil-qieghda fuq soddu u l-ghada qam u hareġ qawwi u shih. (April, 1897)
2. Ġużeppi Seguna, mill-Hamrun, marad bid-deni, tant qawwi, illi l-istrument li bih it-tobba iqisu s-shana immarka saħansitra 109 u kwart ta' grad. Wasal li ġismu kollu ibbies u qorob għall-mewt. Ommu talbet għalih bil-qalb lill-Madonna ta' Pinu b'wegħda, u fis il-marid hassu aħjar u baqa' ġej 'il quddiem sakemm fieq. Ommu ġiet tkompli l-wegħda fl-erbgha ta' Ġunju li għadda. Telgħet għarkobbtejha sa l-altar fejn qalet ir-rużarju shih u tqarbnet u tat xi żejt lill-Madonna. (Novembru, 1897)
3. Ġużeppina Cassar, tfajla ta' ftit snin mill-Hamrun, mardet marda qalila li f'daqqa waħda wasslitha fi stat tal-mewt. Ommha u missierha addolorati, jieshom maqtugh mill-ghajnuna tad-dinja, irrikorrew bil-fidi lejn il-Madonna ta' Pinu u għamlu wegħda li jagħtuha l-imsielet tad-deheb li kellha f'widnejha Ġużeppina, jekk tidhol għaliha u tagħtiha l-grazzja tal-fejtan. Minnufih, b'ghageb tal-ġirien kollha, it-tifla stejnqnet, helset minn kull periklu u ma hasset xejn iżjed. B'turija ta' mhabba, ġew komplew il-wegħda u tqarbnu fis-Santwarju. (April, 1899)
4. Margerita Bartolo mill-Hamrun kellha tumur f'ghajnya tant ikreh li ż-żewġ tobbi li kellmet qalu ċar li kienet ser tiflef id-dawl. Izda l-imsejnkna ma qatgħetx jiesha u għalkemm il-każ kien disperat, it-tama tagħha fil-Madonna ta' Pinu kienet wisq u lejha irrikorriet b'dawn il-kelmiet: *Vergni Mqaddsa li tinsab turi assistenza speċjali ma' dawk kollha li Lejk jirrikorru, idhol għaliha f'dan il-periklu. Jiena nikkonsagra ruhi Lejk u naghmillek ukoll wegħda.* Malli spicċat dawn il-kelmiet, haġa tal-ghageb qalghet minnufih il-grazzja il-ghaliex bi kbir għageb tat-tobba u tal-ġirien kollha, fieqet fl-istess ġurnata. (Jannar 1900)
5. Ġew fis-Santwarju jizzuhajr lill-Madonna ta' grazzji li qalgħu, Ġanni Buttigieg mill-Hamrun u Ġanna Attard. L-ewwel wiehed qala' grazzja kbira għal martu li bil-ghajnuna tal-Madonna helset minn hlas wisq diffiċli, u l-oħra wara wegħda li għamlet kellha x-xorti tara lil binha jiġi

Is-santwarju tal-Madonna ta' Pinu ghandu l-gheruq tieghu li jmorru lura aktar mill-1545. Il-kwadru ta' Marija Assunta tant devot sar fuq ordni ta' Filippu Gauci li fl-1587 kien xtara l-proprjeta' kollha u rringa l-knisja. Il-knisja tal-lum inbniet bejn l-1919 u l-1931.



f' sensieh minn marda ta' ġenn li kienet wisq iddebolitu (Jannar, 1900)

6. Ċensa Zahra, mill-Hamrun, kellha bosta tumuri hżiena f' għajnejha u kienet tibza' li sejra tiflef għal dejjem id-dawl. Waslet fi stat li ma kienet tagħraf xejn iżjed u kienet tinsab wisq imdejqa. Talbet l-ghajjnuna tal-Madonna ta' Pinu u għamlet weghda li jekk tfieq, tagħtiha par imsielet li ma kellhiex għajrhom. Ma damitx wisq ma qalghet il-grazzja. Ġiet tinvista is-Santwarju, tiżżihajr lill-Madonna u tholl il-weghda. (Mejju, 1900)
7. Karmni Attard mill-Hamrun kellha marda kiefra li għaliha kien hemm bżonn tagħmel operazzjoni f' għonqha. Wara din l-operazzjoni, l-imsejtna qabadha deni qawwi li baqa' tiela' sakemm lahaq 106 gradi. Qalb dawn id-dwejjaq kollha, irrikorriet lejn il-Madonna ta' Pinu u kienet mismugħa. Fit-tletin tax-xahar li għadda giet is-Santwarju, kompliet il-weghda u offriet par xemgħat. (Awissu, 1902)

Minn fuq dawn il-grajjiet għadda seklju jew aktar. Min jaf matul dawn is-snin kollha kemm-il grazzja nqalghet bl-interċessjoni tal-Madonna ta' Pinu! J'alla fis-snin li ġejjin il-Hamruniżi u l-Maltin jibqgħu devoti tal-Madonna u jkomplu jirrikorru għandha għall-ghajjnuna kemm fi hwejjeg temporali u kemm fil-hteġijiet spiritwali tagħhom. Persważ li t-talb jiġi mismugħ mill-Omm tagħna Marija għax hija, fi kliem San Gejtanu, Hija s-Sidt u l-Kewkba Tagħna.